

471 | తాస్కా

(ఆమె చెప్పినట్లుగా)

శనివారం కోర్టుంజమగనుక మూడుగంటల మేటనీ చూచి, అల్లా బీచికేవెళ్ళి ఎనిమిదింటికి యింటికి రావడం వారికి మామూలు. అట్లాంటిది ఆదినం ఆరింటికే వొచ్చి తలుపు తట్టాడు. ఇంతచప్పునే వొచ్చాకేమిటా అనుకుంటూ తలుపు తీశా.

‘ఇవాళ మీ రావణాసురుడు కనిపించాడు’ అంటూ ఎందుకో నవ్వుకుంటూ కుర్చీలో కూర్చున్నారు. నా కర్ణం కాలేదు. ప్లాస్కలో కాఫీ కప్పులో పోసి చేతికిచ్చి ప్రశ్నార్థకంగా వారికేసి చూశాను.

‘.....?’

‘అతనే’ మీ రావణాసురుడు పద్మరాజు’ అన్నారాయన. నాకు చాలాభాగం అర్థమైంది. కాని తెలీనట్టే.

‘ఎవ రండి?’ అన్నాను.

‘మీ చిన్నప్పటి పద్మరాజు.’

నాకు పూర్తిగా తెలిసింది.

‘నిజంగా? ఎక్కడండి - ?’ కల్తీలేని కుతూహలాన్ని కనుబొమ్మల్లో ప్రకటించా. ఆయన ‘మీ పద్మరాజు’ అన్నందుకు నాకు కోపంరాలేదు. ‘మీవాడు’, ‘మీవూరు’, ‘మీ తాతాక —’ అంటూండడం ఆయనకే బాగా అలవాటు. మన

స్సులో ఏదో పెట్టుకుని అనడంకాదు. నాకు చూపే ఆంతరంగిక గౌరవాలలో అలా అనడం వొకటి.

‘సినిమాలో కనిపించాడు.’ సగంఆటలో దీపాలేశారు. అప్పుడు నాపక్కనే కూర్చున్నాడు. కప్పు బల్లమీద పెట్టారు. ‘ఆయనే పద్మరాజుని మీ కెట్లా తెలుసు? ఇదివరకు చూశ్చేదుగా.’

‘చెప్పనీ. మీ దేవ్రా రన్నాను. నీవూరిపేరే చెప్పాడు. తనపేరు చెప్పాడు. సుందరం యిక్కడే వుండన్నా. ‘అహ, అల్లాగా’ అన్నాడు.’

‘ఐతే యింకా జ్ఞాపకంవున్నానన్నమాట.’

‘మిమ్మల్ని గురించి చాలాసార్లు చెబుతూ వుండేది సుందరం’ అన్నాను. విని వ్రాసుకున్నాడు.’

‘ఇప్పు డేంచేస్తున్నాట్ట?’ అన్నాను, ఏదో అనాలి గనక. ఎమ్. ఏ. పూ ర్తిచేశాట్ట’

‘అబ్బా. పెద్దచమవే వొచ్చిందే. చిన్నప్పుడు చదువు రాదనుకునేదాన్ని. వెర్రిబాగులాడిలా కనిపించేవాడు.’

‘అవును’ నూటూ గీటూ వెయ్యకపోతే శుద్ధఅమాయ కుడులాగే వుండును.’ తువ్వారు పెనవేసుకుని, ‘బీచి’ కని బయలుదేరారు.

‘ఉద్యోగంమాట చెప్పాడా?’ అని, మెట్లమూది కొచ్చి అడిగాను.

‘అబ్బే లేదు. ఏదీ, యింతలో దీపాలార్పేశారు. ఆట ముగిసి దీపాలేసంతర్వాత చూస్తేనిగదా, అక్కడ లేనేలేదు, ఎప్పు డెళ్ళిపోయాడో!’

పద్మరాజునిగురించిన ఈ చివ్విరివిషయం ఆరాత్రి నన్ను నిద్రపోనిచ్చింది కాదు. అతన్ని తల్చుకోనిరోజు లున్నాయనడం నన్ను నేను మోసంచేసుకోడంతో చేరుతుంది. అతన్ని గురించిన ఆలోచనలు నాకు భయం, ఆశ్చర్యం, సంతోషం గలగచేస్తాయి ఈ మూడింటిలో ఆశ్చర్యం ఎక్కువ. అతన్ని బాగా జ్ఞాపకానికి తెచ్చుకున్న తరవాత నాలో ఎలాంటి మాపుకలిగిందీ తెలుసుకోడానికి చాలాసార్లు అద్దంలో కూడా నా ముఖం చూసుకునేదాన్ని.

మావారు చెప్పినవిషయాలని బట్టి అతను నన్ను మరచి పొయ్యేవుంటాడని స్థిరపడింది. సినిమా అవకుండానే ఎక్కడ మాట్లాడాల్సివస్తుందో అని వెళ్ళిపోయిన అతని ప్రవర్తన నాకు కోపంకూడా కలగజేసింది. ఎందుకంటే, అతన్ని గురించి ఎవరేమనుకున్నా ఎవళ్లకీ అతనిమీద కోపంరావడం అసంభవం. అత నట్లాంటివాడు. నాకే కోపం రావడాన్ని బట్టి ఆ సినిమాలో మనిషి నిజంగా పద్మరాజు కాడేమో ననిపించింది. కాని మావారు ఇట్లాంటి విషయాల్లో ఎన్నడూ పొరబాటుపడరు.

*

*

*

అవన్నీ పదహారు సంవత్సరాలనాటి సంగతులు. పద్మ రాజు తండ్రి, మా నాన్నా ఒకేవూళ్లో మూడుసంవత్సరాలు వుద్యోగంచేశారు. వాళ్ల ఇల్లు మాయింటిపక్కనే. నాకూ అతనికి మొదట్లో ఎలా స్నేహం కలిసిందో నాకు జ్ఞాపకంలేదు. ఒకరోజున అతను ఎగరేసిన గాలిపటం మా దొడ్లో చెట్లమీద యిరుక్కుంది. మా దొడ్లో కొచ్చి చెట్టుక్కుతుంటే నేను 'ఎవరది?' అన్నాను. 'గాలిపటం' అన్నాడు. అతను స్నేహం

చెయ్యగానే, క్రాపిగు నువ్వుకోకుండా వుంటే చాలా ఆకర్షణీయంగా వుండేవాడు. బుగ్గలు, సిల్కు-బట్టలా మెత్తగా, వెలుగుతో మెరిసిపోయ్యేవి. తీర్చిన ఆముఖంలో యే ఒక్కస్థలాన్నీ చూడనీకుండా, చిన్న వొంకల వెంట్రుకలు నుదురుమీద పడి గంతులేసేవి. కళ్ళు ఎవరికేసీ చూస్తున్నట్లుగా వుండవు. ఎంతో అమాయకంగా, దీనంగా, అర్థశూన్యంగా మెరిసిపోయ్యే కళ్ళతనివి. ఆ కనురెప్పలు? బొమ్మల్లోకూడా అంత నమ్మరాని వాటిలా వుండవు. వాటిని కత్తిరించి నా కళ్ళకి అతికించుకుండా మరుకునేవాన్ని. ఎప్పుడో కాని నవ్వేవాడు కాదు. నవ్వినప్పుడు నన్ను నేను మరిచిపోయ్యేవాన్ని. గాలిపటంకోసం అతను తొమ్మిట్లో అవస్థపడుతుంటే నేను నిర్ఘాంతపోయి నిలబడి పోయాను. దారం తెగి గాలిపటం ఎగిరిపోయింది. దాంతో నామనస్సు ఎగిరిపోయింది.

* * *

మొదట్లో అతనూ నేనూ కలసి, రోడ్లమీద రైలాట ఆడుకునేవాళ్ళం. అతను ఇంజెను. చొక్కావట్టుకుని వెనకాల గార్డుపెట్టెలా నేనూ. ఈల వూదేవాన్ని; అతను 'కొకోకొకో' అని చెవులు గింగిరెట్టెట్టు కూసి, 'ఛకో ఛకో' అని చప్పుడు చేస్తూ రెండుచేతులూ పైకి క్రిందకి త్రిప్పుతూ, గంతులేస్తూ లాంతకుస్తంభంవాకా పరుగులెట్టేవాళ్ళం. మధ్యమధ్య నిలబడి గూడూర్' అని కేక వేసేవాడు. నేను 'టీ' 'సోడా' 'చుట్టా' 'సిగిరెట్' అని అరిచేవాన్ని. ఇల్లా పరుగులెత్తుతూ ఆడుకోడ మేకాని, ఎప్పుడూ కబురుచెప్పుకొనేవాళ్ళం కాదు. చాలా కాలంనుంచి కలిసివున్న వాళ్ళలాగా, క్రితంజన్మలో జాగా

పరిచయంవున్న వాళ్ల మాదిరి మాకు మాటలే కనిపించేవి కావు మొదటో. రైలాట ఆడుకుంటుంటే, మానాన్న ఆఫీసునుంచి రావడం చూసి, నేను అతనిచొక్కా వొదిలేసి ఇంట్లోకి పారి పొయ్యాను. నే నింకా వెనక వున్నాననుకునే అతను 'ఛకో ఛకో' అంటుండగా మానాన్నవచ్చి చొక్కావట్టుకుని 'నన్నెక్కనిస్తావా నీ రైలు?' అన్నాడు.

'ఇది బూడ్సుబండి కాదు. మనుషులెక్కేది' అన్నాడు.

'ఓరి తుంటరీ!' అన్నాడు మానాన్న 'ఇంజన్ నీళ్ల కెడుతోంది' అని వాళ్ళయింట్లోకి పొయ్యాడు.

తరవాత కొన్నాళ్ళు మాదొడ్లో 'రాముమా, సీతా' ఆట ఆడుకునేవాళ్ళం. మా రామాయణంలో లక్ష్మణుడు లేడు.

'నాకు ఆ లేడిపిల్ల కావాలి' అనేదాన్ని. వెంటనే అతను చీపురుపుల్ల తీసుకుని మేకపిల్లవెంట పడేవాడు. అది నిజంగా అందేదికాదు. ఆటమాట మరిచిపోయి, దాన్ని వట్టుకోడంకోసం వీధులన్నీ తిరిగి కొన్ని గంటలదాకా వొచ్చేవాడేకాదు. లేడి పిల్ల చిక్కసూడదని జ్ఞాపకంవొచ్చేది కావున, యింక రావణా సురిడి వేషంవేసేవాడు. అట్టతలకాయలు కత్తిరించి మసిబొగ్గు నీళ్ళలో కలిపి కోరమీసాలూ, కళ్ళూ గీసి తలకి చుట్టుకుని 'బియ్యం పెట్టు' అంటే నేను బస్తాలోబియ్యం అతనిచేతులో వెయ్యగానే, నన్ను లాక్కుని గడ్డివామిమీదికి తీసుకుపోయే వాడు. అది రావణాసురిడి విమానం. ఆవుమాడ గడ్డిలో ఆడు కుంటూ మాకేసి చూసేది. అది జటాయువుట. ఒకరోజున పెద్ద ఆవు మా గడ్డిమేటిదగ్గటికి చక్కావొచ్చింది. దాని కొమ్ములు మాకు దగ్గరో వున్నాయి. నాకు చాలా భయమేసింది. పాలేరా

డొచ్చి దాన్ని తోలేశాడు. అది దూరంగా వెళ్ళేదాకా రావణా
సురుడు విమానం దిగలేదు. ఇంతవరకూ మాత్రం, మావారికి
తెలుసు.

* * * *

మరికొన్నాళ్లు వాళ్ళింట్లో 'మొగుడు పెళ్లాం' ఆట
ఆడుకునేవాళ్ళం. వాళ్ళింటికి పెద్దదొడ్డి లేదు. అందుచేత డాబా
మీదికి చేరి మడతమంచాలు రెండువాల్చి, దుప్పట్లు చుట్టూ
కీందకి లాగి మంచాలకింది చాపని ఇల్లుగా భావించేవాళ్ళం.
కానీ కారప్పుస కొని లక్కపిడతలోపోసి, ఇటికమీదపెట్టి,
తంతంతా జరిపి అన్నంకొద వొడ్డించేవాన్ని. తరవాత వేటకని
వెళ్ళేవాడు. పావుగంటలో వీధిలోని నల్లకుక్కపిల్లకి తాడు
కట్టి తీసుకొచ్చేవాడు. 'ఇవాళ వేటనుంచి ఏంటెచ్చారు?' అని
అడగ్గానే 'ఇదిగో యీ సింహపుపిల్ల వొక్కటే దొరికింది'
అనేవాడు. చాపలమీద పడుకునేవాళ్ళం. నేను కాళ్ళుకూడ
పిసికేదాన్ని. కాలెండర్ కాగితాలమీద చాకలిపద్దు వేసే
దాన్ని. అతను నిద్రపోయినంతసేపూ కనుబొమ్మల్ని లెక్క
పెట్టడమే కాని నిద్రపట్టేదికాదు. గంటలో పెద్దగాలి ప్రారం
భించి కారప్పుస పొట్లాన్ని తీసుకుపోయింది. మా గుడారం
కదిలిపోయింది. 'అయ్యో ఇల్లుకూలింది. కేవండి' అని అతన్ని
లేపాను. 'పెద్ద డాబా కడదాం వద' అని మెట్లుదిగాం. మా
స్థితి చూసి సింహపుపిల్లకి కోపంవొచ్చి మొరిగింది.

* * *

'ఇవాళ మీ ఇంజన్ డ్రైవరు కనిపించాడు' అన్నా
రాయన.

‘.....?’

‘మీ గూడూర్’ అని నవ్వి పిల్లాడిలాగ ‘ఊణోఊణా’ అని కూసి చేతులు వ్రాగించి గదిలో పచారుచేశారు. నా కర్ణ మైంది.

‘ఎక్కడ?’

‘ట్రాంబండిలో, ఏదో పెద్ద పరిక్షకి కట్టాట, పరిక్షకి రెండురోజుల్లో ఢిల్లీ వెడతాడుట. అది వ్యాసేతే మంచి వృద్ధ్యో గం దొరుకుతుందట...’

‘మనింటికి రమ్మనలేకపోయ్యారా?’

‘అందామనుకున్నా. ఇంతలో ‘నే వెడతా’ అని ట్రామ్లోంచి దిగిపోయాడు.’

‘మకాం ఎక్కడో?’

‘ఏం చెప్పందే. బండిలోజనం మమ్మల్ని మాట్లాడుకో నిస్తేనా, కాళ్ళు తొక్కేవా డొకడూ, వొళ్ళో కూచునే డొకత్తీ.....’

*

*

*

నా కీచర్య మళ్ళీ ఆరాటం కలిగించింది. మావారు ఏ మన్నా అనుకుంటారేమో ననుకుని అలా సిగ్గుపడి వెళ్ళి పోయాడా! కాని సిగ్గుకీ, దాపరికానికీ కారణాలు లేవే. వెనకటి రోజులు నాకు మళ్ళా తెరమీద బొమ్మలా కనిపించేవి. బాగా చిన్నతనంలోనే నాకు పెళ్ళి సిరపడినరోజునకూడా నేనూ వద్దురాజూ వాళ్ళదొడ్లో చాలాసేపు కలిసి కూర్చున్నాం. ‘నాకు పెళ్ళి’ అని సిగ్గుతో తలొంచుకున్నా. ‘భలే, భలే. నాకు కొత్తచొక్కా వస్తుంది’ అన్నాడు. పెళ్ళంటే ఏమిటో,

ఎట్లాంటి త్యాగాన్ని కోరుతుందో అభిప్రాయమే లేదు మాయిద్దరికీ.

‘నేనూ చేసుకుంటా పెళ్లి, పూనాన్న నడిగి’ అని మూతి బిగించి జాలిగా చూశాడు.

‘నీ పల్లకీలో కూచోనా?’ అన్నాడు.

‘అమ్మో!’

‘పోనీ పల్లకీకింద నడుస్తా. మధ్యలో ఆగినప్పుడల్లా కార పూసు పెడుతూండు, ఏం?’

ఆ అమాయకం నాకు మకుపురాదు.

మధ్యలో మేం దెబ్బలాడుకునేవాళ్ళం కూడా. ఎందుకో తెలియదు.

పొద్దున్నే నాగదిలోకొచ్చి ‘నీకూ నాకూ’ మాటలేవ్. తెలుసా, మా ఊబామీదికి చూడొద్దు’ అనేవాడు.

‘ఇప్పు డెందుకు మాట్లాడావ్?’ అన్నా.

‘ఇంకనుంచి మొదలు. ఒకటి, రెండు, మూడు—’ అని బుగ్గలు చేతుల్తో కొట్టుకుని కనురెప్పలు పీక్కున్నాడు.

ఒకరోజు సాయంత్రం మా ఊళ్లోకొచ్చి నా మంచానికి ఎదురుగా కూర్చున్నాడు.

‘ఓవూళ్లో నో అమ్మాయి వుండట’ అని మొదలెట్టాడు.

‘నాతో ఎందుకు మాట్లాడతావ్?’

‘నీతో మాట్లాడంలేదు. ఆ గడ్డిపేటితో మాట్లాడు కుంటున్నా. ఉంటే ఏమేందిట, ఆ అమ్మాయి పెళ్లిట. ఆప శంగా, ఆవూళ్లోనే ఓ అబ్బాయి వున్నాడట.’ నేను చెవుల్లో

వేళ్ళు దోపుకున్నా, వినడాని కిష్టంలేనట్టు. ఇంతలో 'పద్మా' అంటూ వాళ్ళమ్మ చక్కావొచ్చి నేష్టా రొచ్చారని బరబరాయి యీడ్చుకుపోయింది.

'ఆ అబ్బాయిని వాళ్ళమ్మ యీడ్చుకుపోయిందిట' అన్నా, అతని కథని అందుకొని పూర్తిచేస్తూ.

'మళ్లా వొచ్చి తంతాట్టలే. ఏతే మరిచిపోయ్యాను. నాతో ఎందుకు మాట్లాడతావ్?' ఇంట్లోకి వెళ్లాడు.

ఆరాత్రే ఎనిమిదింటికి వాళ్ళ డాబామీదికి వెళ్లాను. అతను నిద్రపోతున్నాడు. చెవులో అగ్గిపుల్ల పెట్టాను. ఖంగారు పడి లేచి ఆవులించి చప్పుడుకాని చిటికలేసి, నాముఖాన్ని తన రెండుచేతులతో దగ్గరకు లాక్కున్నాడు మా యిద్దరిముఖాల మధ్యా వాతావరణం గొప్ప పరిమళంతో బరువెక్కిపోయింది. ఆది సంపెంగ, మంచిగంధం, గులాబీ కలిపితే వొచ్చే నువాసన. ఆ దగ్గరతనం, ఆ వేడి-ఆ సౌందర్యం నే భరించలేకపోయాను. వ్రతిరాత్రీ లోకంలోని కోటానకోట్లు స్త్రీ పురుషులూ, దేనికోసమో వెతుకుతున్నట్లు, వొకళ్ళ పెదవులకోసం వొకళ్ళు తడుముకుంటారు. ముద్దుపేరు చెప్పి, యింతమంది వెదికేది, ఎక్కడో యథార్థమే వుండాలి! అదేమిటో నాకు తెలీదు. అతను ముద్దుకోసం నా నోరు వెదకలేదు. ఆ యథార్థం మాయిరువురి మనస్సులలోనూ ఆనాడు, వుండి వుంటుంది. అప్రయత్నంగా వెనక్కిలేచి నిలబడ్డాను. తన బొటననేలుతో చూపుడు వ్రేలిని నొక్కి నా చెక్కిలిమీద కొట్టాడు. చురుక్ మని తగిలి కొంచెం మండింది. తొండర్లోనే ఆ మంట పోయినందుకు దిగులుపడ్డాను. నాప్రక్కనే కూర్చొని ఏవోకబుర్లు మొదలె

టాడు. 'ఆపశంగా, పల్లకీలోంచి పెద్దభూతం ... అగరొత్తులు వెలిగించి చెయ్యికాలింది...' నేను వింటూ నిద్రపోయాను అక్కడే. 'పువ్వులు... మాంచిమాంచి టోపీలు ... పులి... ఎయ్, వూరుకో... అమ్మదొంగా' అట్లాంటి మాటలు నిద్రలో వినిపిస్తూనే వున్నాయి నాకు. నిద్రలేచి చూస్తేనికదా, అక్కడ లేడు. నే నింజరకూ మళ్లా అతన్ని చూడలేదు.

*

*

*

ఎదునెలలు గడిచాయి. ఆరాత్రి ఉదయశంకర్ జాన్సు చూసి మావారు వదింటికి యింటికి చేరుకున్నాడు.

'ఎట్లావుంది?' అన్నాను అన్నం వొడ్డినూ.

'ఏం చెప్పను ఇంద్రలోకం అంటూవుంటే అల్లా వుండే వుంటుంది. నిన్ను కూడ తీసుకెళ్లాల్సింది. అబ్బ, ఏం జనంతో క్లిడనుకున్నావ్. ఆ 'సిమ్కీ' పొట్టిగా అచ్చుపార్వతీలా తయారయి, ఏం ఆడిపోయింది! నాకు నిజంగా వాళ్ళతో లేచిపోదా మని పించింది. కాని నేను వాళ్ళట్రూపులోకి ఆఖరికి తబలావాయిం చేంతుకేనా పనికరాసు ... ఆపకాయ వద్దు ... చాలు, చాలు'. నేను యీవర్ణనలనీ, బొమ్మల్నీ చూసి వూహించుకుని ఆనందపడాల్సిందే. ఏమీ మాట్లాడలేదు.

చెయ్యి కడుక్కుంటూ అన్నా రాయన 'మరచి పోయాను, మీ పద్మరాజుకూడా వొచ్చాడు తామ్మకి. నాకు చాలా దూరంగా వున్నాడు. మధ్యలో నన్నుచూసి నవ్వాడు కూడా.'

'థిలీనుంజి వొచ్చాడన్నమాట.' ఏదో ఆనకపోతే ఎట్లా మరి!

‘ఏమో? మేం మాట్లాడుకోలేను. అతనితో అతని భార్యకూడా వుంది. తెర దిగినప్పుడల్లా ఆ అమ్మాయిని చూడడమే సరిపోయింది, హాలో జనానికి.’

‘నిజంగానా? అంత బాగుండేం?’

ఆయన నవ్వుకున్నారు.

* * *

ఈవిషయం నాకు కొత్తది. పద్మరాజు పెండ్రవుతుండన్న సంగతి నావూహకే తట్టలేదు. అంత అందమైన పెండ్లామని వినగానే నాకు ఈర్ష్యబదులు జాలి కలిగింది. పాపం! ఆ పిల్లకి ఏం తెలుస్తుంది? అతను ఆ అమాయకత్వాన్ని గోల్పోయి, అందరిలా వ్యవహారగా మారిపోయివుంటాడు. ఆరోజులు మళ్లీ జ్ఞాపకానికొచ్చి బాధ కలిగించాయి. మా చిన్ననాటిదినాల్లో నూర్వోదయమే గొప్ప అద్భుతలాం తోచేది. తెల్లవారగానే ఎంతో వుత్సాహం, తత్తరపాటు, సంతోషం. వానకురిస్తే కాగితపు పడవల్ని నీళ్ళలో వొదిలి సప్తసముద్రాలలోకి నెట్టుకుని పోయ్యేదాన్ని. ఆ గాలి, ఆ చెట్లు, దుమ్ము, ఆకాశం - అన్నీ మాకోసం నిర్మించబడినట్టుగా వుండేవి. ఆ ప్రకృతికీ మాకూ ఎంతో బాంధవ్యం. ప్రతివొస్తువూ, ఎప్పుడో ఎరుగున్నదానిలా తోచేది. శరీరంలో శక్తులు కదిలి నాట్యంచేసేవి. ఈలోకంలో సమస్యలు లేవు. మా ప్రయత్నం, ఆలోచనా లేకుండానే, మాకీ ప్రపంచరహస్యం అర్థమైంది ఆనాడు. అదేమిటి? ఇంక నాకు తెలీదు.

మరిప్పుడో? పెద్దవాన్నయ్యాను. నూర్వోదయంకోసం ఆవులీనూ కాచుకోడంలేదు. గ్రహణంపట్టినప్పుడు తప్ప

చంద్రుణిని చూడను. వేసంగి వొచ్చిందంటే ఎంకో అవస్థ. చెమట. గజందూరంలో మనిషివునికిని సహించలేను. చిరాకు. ఆ ఏపు పేలకు, ఆ తడి తువ్వళ్లు — నాకు భయమేస్తుంది. సర్మరాజుని తయ్యకుంటేనే నా ముఖంలో కళ్ళివెనకటి చక్కదనం వొస్తుందేమోనని అద్దంలో చూసుకుంటా. కడుపులో గాభరాగా వుంటుంది. ముఖం బండబారింది. పెదవులు నుకుమాడాన్ని పోగొట్టుకున్నాయి కంటికింద బెడరించే ముడతలు, తల్లో లెక్కలేనన్ని తెల్లవెండ్రుకలు. ఇంతే జీవితం. ఆనాడు నేనూ అతనూ కలసి జీవించాం. ఈనాడు జీవితాన్ని ఆలోచిస్తూ, వితర్కరించుకుంటున్నా. అబ్బ, భయమేస్తుంది. నాకు జబ్బుచేసి మూలుగుతుంటే ఆయన వింటూ కూర్చోడం. ఈ కతులు, ఈర్ష్యలు, పోటీలు, పట్టుదలు — పోను పోను, దారి సన్నపడి, ఆకాశం చీకటైపోతుంది. వెనుక తెలుసుకున్న రహస్యం మళ్ళా దొరకదు. ఆ రహస్యాన్ని ఎట్లా ఆనాడు తెలుసుకున్నా కూడా చెప్పలేను.

వద్మరాజు నన్ను మోసంచేసి, తనే ఆ రహస్యాన్ని దాచుకున్నాడని నా అనుమానం. చీకట్లో కూర్చుంటే ఎవరో ప్రక్కన నిలబడినట్లు తిరిగి చూస్తా. కనురెప్పలమీద పెద్దబరువు. వెలుగు, నా కళ్ళు భరించలేవు. శాలువా కప్పేసుకుంటా. కాని ఇదంతా నా భ్రమ కావొచ్చు. అతను మట్టుకున్న నాలా మారి వుండకూడదా? గడ్డం బిరుసెక్కి, కంఠం బొంగురుపడి, అసహ్యమైన మీసాల ముక్కలు-టూత్ బ్రష్ ని తాకులో ముంచి నట్లు - కుళ్ళుభావాలతో, తలనొప్పితో - అతను దేవలోకపు పురుషుడా? నావూహ నిర్మించిన మహారణ్యంలో దోవకనిపించ

శంలేదు. ఆనాటి రహస్యం తాముకు వెలుగులు గా గుండెల్లో
లేకపోలేదు. కాని అవి యీ అనంతమైన చీకటిని వెలుగు
చెయ్యలేవు. అదే నా దిగులు. ఇందులో 'రహస్యమైన సంతోషం'
త్వస్తీ లేకపోలేదు.

* * *

నెల గడిచింది. ఆదివారం. నూనారు పదింటికి బజా
ర్నుంచి ఏవో తెచ్చి, నే అక్కడ లేననుకొని డ్రాయర్లో
పెట్టారు. నేను వాట్ని గురించి ప్రశ్నించలేదు.

'మళ్లా మీ పద్మరాజు కనిపించాడు' అన్నారు. నేను
డ్రాయరుకేసి ప్రశ్నార్థకంగా చూశా.

'వరీక్ష వ్యాసమాట రెండు నెలల్లో ఉద్యోగం ఆర్జు
వొస్తుందట...'

'బాగుంది. అబ్బ, ఎంతవా డయ్యాడండి. పోనీ తెండి
పాపం, అదృష్టవంతుడు. పెళ్లొంకూడా వుందా?'

'అబ్బే; పుట్టింటికి పంపేశాట'.

'ఇప్పు డింతకీ ఎక్క డుంటున్నాడు?'

'వై. ఎమ్. సి. వ. లో సాయంత్రం 'టీ'కి రమ్మన్నాను.
తప్పకుండా వొస్తానన్నాడు. నాలుగింటికే సిద్ధం చెయ్యాలి.
ఇంకా ముగ్గురూ కూడా పిలిచారు. ఐచ్ఛక్రీమ్ కి ఆర్డరిచ్చాను.

'ఉప్ప' 'టీ' నువ్వే చెయ్యాలి... ఆరు గంటలకి సినిమా
ప్రోగ్రాం కూడా పెట్టాం. నువ్వూ రావాలి...'

'నామాట కేం తెండి'.

* * *

మధ్యాహ్నం రెండు గంటలకే ఆయన నిద్రనుంచి లేచి
కాఫీ త్రాగి ఎక్కడికో వెళ్ళిపోయాడు. మూడింటివారూ నాకు

వంటిటోనే సరిపోయింది. పావుగంటలో స్నానంచేసి కొత్తచీర కట్టుకొని, హాల్లోకి గాగానే నావృష్టి ద్రావయమిద పడింది లాగి చూశా. అందులో కాగితంతో చుట్టిన అట్టపెట్టె వుంది. విప్పి, పైకి తీసి చూశా. ఒకటి బెంగాల్ కెమికల్ వాళ్ళ 'జుల్ఫీ' హేరాయిల్. నేను వెనక వాడిందే. గుప్తమని వాసనకొడు తుంది. నా కంఠ యిష్టంలేదు. కేంకోడి చిన్న ఆకుపచ్చ రంగు పెట్టి. పైన వసుపురంగులతలు చిత్రించి వున్నాయి. మధ్యలో '4711 టాస్కా' అని వుంది. మూతతీసే అందులోది బొటన వ్రేలంత సెజుడి సెంటుబుడ్డి. అది జర్మనీలో తయారైంది. పక్కన 'డాసేగొండర్' కంపెనీ బిల్లు కూడా వుంది. సెంటు బుడ్డి ధర 3-3-0. అప్రయత్నంగా నీలుతీసి వాసన చూసి, చీరకి రాసుకున్నా. అది సంపెంగ, మంచిగంధం, గులాబీ కలిసిన వాసన. నాకు ఆనాటి పద్మరాజు ముఖంలోని పరిమళం జ్ఞాపకానికొచ్చింది. కొన్ని పరిమళాలు కొందరు వ్యక్తుల్ని, కొన్ని దృశ్యాల్ని స్మరింప చేస్తాయి కాబోలు! హాల్లోకుర్చీలు, బల్బులు సిద్ధంచేశా. నే అల్లిన పువ్వులగుడ్డని టేబిల్ మీదవుంచి పూలతోట్టని అమరుస్తూండగా, వీధిలో అడుగుల చప్పుడు, కంఠాలు వినిపించాయి. చప్పున లోపలికి వచ్చాను. తలుపు సందులోంచి చూస్తూనే వున్నా - మావారు వొక కళ్ళజోడు వ్యక్తిని 'కమిన్ పద్మరాజు' అని కుర్చీలో కూలెయ్యడం.

నేను గదిలో కెళ్ళిపోయి మంచమీద వొర్లి లోపల నవ్వు ఆగక చీరకొంగుని నోట్లో కుక్కుకున్నాను. ఆ వొచ్చి నాయన పద్మరాజు కాడు. అస లెక్కడా ఆ పోలికే లేదు. ఇంతలో వారు లోపలి కొచ్చారు.

‘లే, లే, అన్నీ సిద్ధంచేశావా? నువ్వుకూడా వోసారి కనపడు’ అన్నారు. నా కంకా నవ్వు ఆగడంలేదు.

‘ఎందుకు నవ్వు?’

‘ఈ రథాన్ని ఎక్కడనుంచి తోసుకొచ్చారు? ఈయన పద్మరాజు కాడు.’

‘పేరు పద్మరాజే!’

‘ఆపేరుగలవాళ్ళు ఎంద రుండకూడదు?’

‘చంపేశావ్. ఇప్పుడొచ్చిన ప్రమాదంలేదు, పోనీ మరో కొత్తస్నేహితుడు దొరికాడనుకుంటూ’ అని నవ్వుకొని బైట వెళ్ళిపోయారు.

గంటదాకా వారిసంభాషణ వింటూనే వున్నాను, కళ్ళజోడు పద్మరాజు ఏవో అగ్రా, టూజ్ నుహల్ ను గురించి కబుర్లు చెబుతున్నాడు. ఐదుగంటలు దాటింది. అంతా సినిమాకని ప్రయాణమయ్యారు. మావారు హాల్లో డ్రాయిరుతీసి చూడడం నే చూశాను. సెంటుబుడ్డికేసి చూసి ‘ఇదెవరబ్బా, విప్పింది... ఓహో - నేనే తీసివుంటాను’ అనుకుని, మళ్ళా అందులో పెట్టేసి వెళ్ళిపోయారు.

సెంటుబుడ్డి విషయం చూస్తే ఆయనమీద నాకు చాలా కోపంవచ్చింది. ఆయన, అతన్ని నిజంగా పద్మరాజని నమ్మినాతో చెబుతూ వచ్చారా, లేక నన్ను మోసంచేసి, అంతా కల్పించి బాధపెట్టాలని సంకల్పించారా, నాకు తెలిసిందికాదు. నన్ను మానసికంగా శిక్షించాలని ఆయన సంకల్పమే ఐతే, ఆయనే పొందారు విజయాన్ని. ఆయన్ని నమ్మాలో, నమ్మకూడదో ఎట్లా తెలుస్తుంది? పైగా పసిపిల్లాడిదగ్గర నుంచి, ముసిలితాతదాకా ప్రాణి నమ్మకూడదన్న ఘోషే కదా!